

# Il-Miġja tal-Appostlu Pawlu f'Malta

Tifkira

tal-1950 Sena minn din il-ġrajja

Prof. Pietru Pawl Zerafa O.P.

## Introduzzjoni

L-għejjun letterarji tal-*Atti ta' Pawlu u Tekla*, l-*Ittri ta' Pawlu u l-Atti tal-Appostli* huma s-sors ewlieni li jwasluna tagħrif dwar l-Appostlu Pawlu u l-hajja tiegħu. L-Appostlu Pietru jsemmi ukoll lil Pawlu fit-Tieni Ittra (2 Pt 3,15.16), imma jgħid biss li Pawlu jikteb l-Ittri bil-għerf kultant tqil tiegħu.

Fl-*Atti ta' Pawlu u Tekla*: ktieb apokrifu (mhux aċċettat mill-Knisja fost il-Kotba Mqaddsa tal-Bibbja); miktub madwar is-sena 180; fiha tagħrif mhux dejjem ta' min joqgħod fuqu; ma jsemmix il-miġja f'Malta; jiehu lil Pawlu direttament mill-Greċja għall-Italja (Filippi, Korintu, Italja). Fl-*Ittri ta' Pawlu*: miktubin mis-sena 51 sas-sena 67; fihom tagħrif sod, imma okkażjonali, mingħajr bijografija sistematika; isemmu t-tliet għarqiet li ġarrab Pawlu qabel ġie Malta (2 Kor 11,25), imma ma jsemmux il-miġja f'Malta. Mill-banda l-oħra fl-*Atti tal-Appostli*: miktub minn Luqa probabbilmment ftit wara l-mewt tal-Appostli Pietru u Pawlu, tissemma Malta u huwa l-għajn ewlenija għall-miġja ta' Pawlu fostna.

Dan il-Ktieb huwa monografija storiko-religjuża tat-tixrid tal-Evangġelju fl-Art Imqaddsa permezz ta' Pietru (Atti 1-12) u fl-Imperu Ruman permezz ta' Pawlu (Atti 13-28). Dwar il-miġja ta' Pawlu jgħid dan li ġej. Pawlu kien sejjer Ruma bhala prigionier, flimkien ma' prigionieri oħra, biex jidher quddiem il-qorti ta' Ċesari kif kien talab hu, billi kien pajżan Ruman (Atti 25,10-12). Telqu mill-port ta' Ċesarija b'ġifen ta' Adramitti (issa Edremit, fil-Punent tat-Turkija). Imxew bil-mod għax ir-rih kien kontrihom; għaddew taht Ċipru u waslu Mira (fin-Nofsinhar tat-Turkija). Hemm hadu ġifen ta' Lixandra sejjer l-Italja. Imxew bit-tbatija kontra r-rih, għaddew taht Kreta u waslu Portijiet is-Sbieh (fin-Nofsinhar ta' Kreta). Billi kien tmiem iż-żmien tat-tbahħir, telqu lejn Fenici, port qrib u kenni, biex jgħaddu x-xitwa. Malli harġu minn Portijiet is-Sbieh, qabditom tempesta qalila bil-Grigal li f'gimghatejn tefghathom hdejn gżira. Waqfu fuq l-ankri għall-lejl, quddiem bajja bi xtajta. Filgħodu rhew l-ankri biex jidhlu fil-bajja imma nkaljaw u l-ġifen tfarrak. In-nies laħqu l-art bil-għum jew fuq bċejjeċ tal-injam. Il-gżira kien jisimha *Melitè*. Wara tliet xhur telqu lejn Ruma b'ġifen ta' Lixandra.

## L-Għarqa ta' Pawlu

L-għarqa ta' Pawlu, kif tidher f'Atti 27,1-28,11 hija ġrajja ta' tiġrib, mhux epika u mhux letterarja, imma reali, għalkemm imwahħxa u personalizzata f'Pawlu. Għalhekk turi ċerta artifiċjalità, inkoerenza u esaġerazzjoni.

Il-*ġrajja ta' tiġrib* hija xkiel li jista' jfixkel il-pjan ta' Alla imma jiġi melgħub minnu. Il-hajja ta' Abraham kienet ġrajja shiħa ta' tiġrib. Alla sejjahlu biex flimkien ma' nislu jkun ta' barka għad-dinja kollha (Ġen 12,4). Imma martu Sara giet mehuda mill-Fargħun u Alla helisha (Ġen 12,17), u mis-sultan ta' Gerar u Alla helisha (Ġen 20,6), u ma kellhiex tfal u Alla taha lil Izakk (Ġen 21,2), li kellu tfixkil minn Ismagħel u Alla helsu (Ismagħel intbagħat fid-deżert, Ġen 21,14) u kien wasal biex jiġi ssagrifikat b'ordni mis-sema u Alla helsu (flokku ġie ssagrifikat muntun, Ġen 22,12); minnu tnissel il-poplu ta' Alla. Pawlu kellu jasal Ruma (Atti 23,11) u jxandar l-Evangġelju lill-ġnus kollha (Atti 9,15); dan il-pjan kien imġarrab minn kullimkien fuq l-art u l-baħar (2 Kor 11,23-33), speċjalment mill-għarqa fil-bajja ta' *Melitè*, imma Alla helsu (Atti 27,24); hekk wasal Ruma u xandar l-Evangġelju fl-Imperu Ruman.

L-epika hija fissazzjoni letterarja tat-tradizzjonijiet primordjali li jsostnu s-soċjetà jew ir-religjon, bhall-*Eneide* ta' Virġilju li tiġġustifika l-hakma ta' Ruma fuq l-Imperu Ruman bir-rieda tas-sema li mexxa lil Enea, eroj tal-gwerra ta' Trojja flimkien ma' ibnu u l-qalbenin tiegħu, lejn il-post ta' Ruma biex iwaqqfuha u jagħtuha l-hakma fuq l-Imperu. B'xi mod il-Bibbja, mehuda bhala ktieb wiehed, hija epika religjuża shiħa għaliex tfisser il-fidwa tagħna mfassla minn Alla sa minn dejjem u mwettqa minn Kristu fuq is-salib. Imma l-hafna biċċiet tagħha huma storiċi, mhux epici, speċjalment l-istejjer tas-slaten ta' Ġuda u Israel li jidhru wkoll fl-annali tas-slaten pagani. Hekk ukoll l-għarqa ta' Pawlu hija storika, mhux epika. Fil-fatt xi awtur haseb li Luqa adatta storja epika antika għall-hajja ta' Pawlu. Imma dan mhux probabbli, l-ewwelnett għaliex ma nstabat ebda epika antika tixbah l-għarqa ta' Pawlu, it-tieni għaliex jekk tneħhi lil Pawlu mill-ġrajja tal-għarqa, it-test ta' Atti 27,1-28,11 ma jibqa' fiha ebda sustanza: ikun epika bla epika. Is-sura letterarja tal-epika dehret għall-ewwel darba fil-Lvant Nofsani bl-istorja ta' Gilgameš (madwar 3000 q.K., ara *The Epic of Gilgamesh*, f'J.B. Pritchard, *Ancient Near Eastern Texts Relating to the*

*Old Testament*, Princeton University Press, Princeton N. J., 3<sup>rd</sup> ed. 1969, 3<sup>rd</sup> prin. 1974, pp. 72-99), li kienet mudell għall-epiċi Griegi (per eżempju, l-*Iliade* u l-*Odisea* ta' Omeru) u Rumani (per eżempju, l-*Eneide* ta' Virgġilju).

*Għarqa tassew*, mhux letterarja. J. Wehnert (*Shipwrecked*, artiklu ppublikat fil-ġabra ta' studji Pawlini, *St. Paul in Malta*, Veritas Press, Malta, 1992, pp. 5-38) jissuġġerixxi li l-ġhajn li biha nqeda Luqa ma kienx fiha żewġ iġfna ta' Lixandra u għarqa: l-istess ġifen telaq minn Mira, għadda x-xitwa fi Kreta, wasal Malta bi vjaġġ qasir u telaq lejn Siraquża; l-għarqa żieda Luqa bhala xena finali tal-opra tiegħu. Is-suġġeriment ta' J. Wehnert ma għandux fundament. Fil-Bibbja hemm xi grajjiet letterarji, bħall-Ktieb ta' Gona li huwa parabola dwar il-maħfra t'Alla u l-provvidenza universali. Imma fil-każ ta' Pawlu l-għarqa kienet reali: Luqa ma kellux għalfejn johloq għarqa letterarja, meta Pawlu kellu diversi għarqiet reali, fosthom tlieta qabel wasal Malta (2 Kor 11,25.26), li Luqa lanqas biss isemmihom.

*Twahħix* Hafna elementi jwahħxu l-ġrajja tal-għarqa: vjaġġ bil-baħar (Pawlu ma kellux fortuna mal-qawwiet tal-ilma, 2 Kor 11,25.26); tluq tard fl-istaġun minn Ċesarija u minn Mira (ma kienx possibbli jaslu l-Italja bi vjaġġ wiehed qabel ma jagħlaq it-tbahħir fil-Mediterran, Atti 27,9); rjeh kuntrarji u navigazzjoni lajmana (Atti 27,4.7); rih ta' tifun (Atti 27,14); biża' li jaqgħu fuq is-Sirti (Atti 27,17); hafna jiem mingħajr xemx jew kwiekeb (Atti 27,20); astinenza twila (Atti 27,21); il-bahrin iridu jaħarbu bid-dghajsa (Atti 27,30), jew joqtlu lill-prigunieri (Atti 27,30.31); il-lifgħa velenuża li taqbad ma' id Pawlu (Atti 28,4).

*Personalizzazzjoni* Jidher biss Pawlu għalih waħdu, li minn prigunier mill-ewwel tbidel fi protagonista (il-ktajjen għebu). Il-prigunieri l-oħra, iċ-ċenturjun u s-suldati tiegħu, il-Prim ta' Melitè (u missieru marid u mfejjaq), in-nies tal-gżira, il-ġwiefen u l-istess għarqa jidhru biss f'dak li għandu x'jaqsam ma' Pawlu: l-ewwel ġifen jintesa meta jwassal lil Pawlu sa Mira (Atti 27,5), il-ġifen tal-għarqa jintesa



### *L-Appostlu Pawlu fi triqta lejn Malta*

Attilio Palombi  
(1860 – 1913)

*Abside Kollegġjata Insinji ta' San Pawl Nawfragu tal-Belt Valletta.*

meta jitta' lil Pawlu fil-bajja ta' Melitè (Atti 27,44), it-tielet ġifen jintesa meta jwassal lil Pawlu Putijoli (Atti 28,13).

*Artificjalità, inkoerenza, esaġerazzjoni* B'mod stramb Pawlu jidher taht żewġ aspetti kontrastanti: huwa fl-istess hin priġunier u protagonista. In-nisġa tal-ġrajja hija diffikoltuża: diffiċli tifhem kif il-bahrin beżgħu li jaqgħu fuq is-Sirti (ix-xtajta tal-Libja) mill-ewwel ġurnata (27,17) meta kien għadhom ġimghatejn 'il bogħod minn Malta. Iz-żewġ theġġigiet ta' Pawlu biex jittiehed l-ikel m'humie x koordinati tajjeb: l-ewwel waħda saret wara astinenza twila (Atti 27,21; it-test ma jgħidx, imma jissupponi, li dak il-hin hadu l-ikel); it-tieni waħda saret wara li kien illhom erbatax-il jum mingħajr ma jieħdu xejn (Atti 27,23; esaġerazzjoni letterarja li tmur iktar ma' l-ewwel theġġiga: it-tieni theġġiga għal ikla ta' radd il-hajr saret meta kienu waslu għall-helsien). Tempesta ta' erbatax-il jum bl-istess Grigal u b'hafna jiem mingħajr xemx jew kwiekb hija possibbli fit-teorija, speċjalment meta wiehed ihares lejn l-element soprannaturali tagħha, imma tohloq is-suspett li dan id-dettal jiddependi iktar mit-twahhix letterarju milli mill-kronaka (Atti 27,20,27).

### Kronoloġija tal-hajja tiegħu

Iċ-ċelebrazzjoni tal-ġublew Pawlin (28/6/2008 - 29/6/2009) tissupponi li l-Appostlu twieled bejn is-sena 7 u s-sena 10: data possibbli, imma incerta, kif incerti huma d-dati bibbliċi kollha. Fil-martirju ta' Stiefnu (Atti 7,58), Pawlu kien *neanías*, żgħir (fil-ghomor jew fis-soċjetà, jiġifieri dipendenti, subaltern). Fl-ewwel habs ta' Ruma (Film 9) kien *presbýtès*, xiħ (fil-ghomor jew fis-soċjetà, jiġifieri responsabbli, mexxej). L-istqarrija ta' Salm 90,10 (ghomorna huwa sebgħin sena; l-izjed tmenin għal min hu f'sahħtu) ma tghoddx hawnhekk, għax Pawlu ma mietx mewta naturali; barra minn hekk, is-sebgħin sena tas-Salm jirreferu għall-imwiet l-iktar komuni, mhux għall-ghomor l-iktar mistenni (*life expectancy*) li ġeneralment ikun għaxra inqas.

Skond il-qafas kronoloġiku komunement aċċettat mill-esperti, Pawlu ltaqa' ma' Kristu fit-triq ta' Damasku fis-sena 36 (martirju ta' Stiefnu); ġie arrestat fit-tempju ta' Ġerusalem fis-sena 58, telaq minn Ċesarija bħala priġunier fis-sena 60, wasal Malta fi tmiem Novembru jew bidu ta' Dicembru ta' l-istess sena, telaq minn Malta fil-bidu tar-Rebbiegħa tas-sena 61.

### Melitè ta' Pawlu

L-isem Grieg *Melitè* jaqbel ma' Malta f'nofs il-Mediterran u ma' Mljet (Meleda), gżira tad-Dalmazja (Kroazja) fl-Adrijatiku. Fl-ewwel millennju l-ftit kittieba li semmewha (suddjaknu

Arator, *Epos de Actibus Apostolorum*, PL 68, 238; venerabli Beda, *Expositio de nominibus locorum, vel civitatum quae leguntur in Libro Actuum Apostolorum*, PL 92, 1038) qabbluha ma' Malta. Fi tmiem il-millennju, Constantinus VII Porphirogenitus (905-959) qabbilha ma' Mljet biex iżommha fil-limiti tal-Imperu tiegħu. Xi kittieba mxew warajh jew għażlu xi post ieħor (H. Warnecke, *Die tatsächliche Romfahrt des Apostels Paulus*, Stuttgarter Bibel Stiftung 127, żewġ hargiet 1987, għażel lil Ċefalonja, gżira Griega, hames mitt kilometru 'l isfel minn Mljet). Il-biċċa l-kbira żammew l-identifikazzjoni tradizzjonali (Malta). Żewġ argumenti shaħ huma favur Malta: (a) Pawlu halla *Melitè* b'ġifen ta' Lixandra sejjer lejn Siraquza, li għadda x-xitwa fil-gżira (Atti 28,11); dan il-ġifen (kienet x'kienet ir-rotta li qabad meta hareġ minn Lixandra, max-xtajta tal-Palestina jew tal-Afrika) ma kienx jieqaf Mljet (jew post ieħor f'dawk l-inhawi) għax-xitwa: kien jasal Siraquza qabel Mljet; (b) il-biża' li jaqgħu fuq is-Sirti juri li l-ġifen kien sejjer lejn in-Nofsinhar (Malta) mhux lejn it-Tramuntana (Mljet). Il-fatt li l-għarqa sehhet fl-Adrijatiku (Atti 27,27), mhux kontra Malta għaliex skond Tolomew l-Adrijatiku jinkludi ċ-ċentru tal-Mediterran (*Gwida Ġeografika* 3,4,1; 15,1).

### Il-post tal-għarqa

It-tradizzjoni għażlet il-Bajja ta' S. Pawl, b'sikka fin-nofs fejn presumibilment il-ġifen inkalja u mdawwra b'onomastika Pawlina: fit-Tramuntana hemm il-Gzejjer ta' San Pawl u l-Promontorju ta' Tassu (Tarsu?); fin-Nofsinhar hemm Għajn Rażul, il-knisja Tal-Huġġieġa (li qabel kienet fejn issa hemm it-torri) u l-knisja ta' San Pawl Milqi. Din il-bajja taqbel mat-test ta' Luqa u mar-riħ Grigal.

Minhabba l-post ta' żewġ ibhra' (Atti 27,41), reċentement giet proposta l-Bajja tal-Mellieħa (l-Ghadira), imma fi żmien Pawlu ma kienx hemm għadira: kien hemm il-wied li jibqa' nieżel sal-baħar. Minhabba l-ankri misjubin f'qiegh il-baħar, ġew proposti wkoll inhawi ohra bħal Ras il-Qawra, il-Bajja tas-Salina u s-Sikka tal-Munxar. Dawn l-ankri jqajjmu l-interess imma ma jfissru xejn sakemm ma jkunux l-ankri tal-ġifen ta' Pawlu.

### Malta ġeoloġika, tettonika u storika

*Ġeoloġikament* Malta hija biċċa mill-pjattaforma kontinentali Ewropea. Għandha nisel kollu sedimentarju, mingħajr hjiel tal-qoxra ewlenija, *crust*, tad-dinja. *Tettonikament* hija mbiċċra. L-ikbar qtugħ, li bih il-massa tan-nofs (Kemmina u madwarha), niżlet fil-fond, f'Malta jghaddi mal-Victoria Lines u f'Għawdex imur mill-Qala għal Imġarr ix-Xini. *Storikament* l-ewwel kulturi magħrufin ta' Malta (Neolitiku 4000-3000, Ram 3000-2000/1800, Bronz 1800-800)



### **L-Appostlu Pawlu ihalli Malta**

*Attilio Palombi*  
(1860 – 1913)

*Abside Kollegġjata Insinji ta' San Pawl Nawfragu tal-Belt Valletta.*

niżlu mit-Tramuntana u ġiebu magħhom il-kult tat-tempji preistoriċi. Il-kultura Punika (800-218) telgħet min-Nofsinhar. Mis-sena 218 Malta saret biċċa mill-Imperu Ruman u tilfet l-importanza strateġika: kienet maħkuma paċifikament mir-Rumani li hađu f'idejhom il-Mediterran u l-Lvant Nofsani kollu.

#### **Pawlu u l-Maltin**

Pawlu sab poplu żgħir u prosperu (biedja, għasel, newl) ta' kultura Punika, immexxi minn ftit Rumani ta' kultura Griega. Seta' jiftiehem magħhom bl-Arami u bil-Grieg (il-kultura Griega f'Malta ma kienetx awtoktona; ġiet bil-kummerċ mal-kolonji Griegi ta' Sqallija; il-Griegi ma qadux Malta). Mill-ewwel ingwalaha magħhom (għajja tal-lifgħa u stejjer ta' fejqan). Meta telaq għabbewh b'kull meħtieġ. Halla warajh bidu ta' kultura u ġemgħa Nisranija. Mat-tieni

sekl, it-tempji Puniċi tal-gżira bdew jiġu abbandunati. Illum madwar elf disgħa mija u hamsin sena wara din il-għajja, din il-kultura nisranija għadha wahda hajja, kontinwament tissilet kontra t-tempesti tad-dinja taż-żmienna, iżda forsi mingħajr ma nafu rebbieha bil-qawwa ta' dan l-Appostlu mgħallem kbir tal-ġnus u Patrun tagħna n-Nadurin.

#### **Xbiehat tal-Appostlu Pawlu**

*Mehuda mill-Abside u l-Kwadru Titulari li jinsabu meqjuma fil-Kollegġjata Insinji ta' San Pawl Nawfragu tal-Belt Valletta. Ippubblikati fl-okkażjoni ta' dan l-Anniversarju bil-kortesija tal-W. Rev. Kapittlu tal-imsemmija Kollegġjata Insinji, frott il-hbiberija li din l-illustrissima Kollegġjata tgawdi mal-Kollegġjata Insinji u Bazilika ta' San Pietru u San Pawl tan-Nadur f'għieh il-Patrun komuni tagħna l-Appostlu Pawlu.*





*Nawfragju tal-Appostlu Pawlu f'Malta*

Matteo Perez d'Alessio  
(1547 – 1616)

*Kwadru Titulari*

*Kollegġjata Insinji ta' San Pawl Nawfragu tal-Belt Valletta.*